

Tíðindi til føroyingar uttanlanda stuðla av tí føroysku sjómanskirkjuni.

Samson skal gagna øllum Føroyum

13.05.2016 - 10:00

Loksins kom hann – nýggi sleipibáturin hjá MEST, sum skal kunna nøkta tørvin hjá bæði føroyskum og útlenskum reiðaríum og fyrítøkum, ið brúka føroyskar havnir og eru í føroyskum sjógvi. Sleiparin, sum í næstum fer at broyta sítt arabiska navn til “Samson”, kom á Havnina í gjár eftir longu ferðina úr Persaraflógvanum í Miðeystri, har hann hevur verið í brúki í fleiri ár. Hann er í so mikið góðum standi og so mikið væl hóskaði til føroysk viðurskifti, at MEST gjørdi av at ognar sær bátin.

Umframt at hann skal brúkast í arbeiðinum hjá MEST, er sleipibáturin ætlaður til tænastrætur til føroyskar fyrítøkur, havnir og skip eins væl og til útlensk reiðarí og skip.

Talan er um nógv tann størsta sleiparan, sum kann veita tænastrætur til vinnuna í Føroyum. Togmegin á nýggja sleipibátinum er umleið trýggjar ferð togmegina á verandi sleiparum í Føroyum – umleið 40 tons. Nýggi sleiparin er 26 metrar langur og 8 metrar breiður og egnaður til at arbeiða í øllum veðri. Báturin hevur stóra hekkurullu, dekskrana og harumframt stórt dekkspæl, sum kann brúkast í sambandi við ymiskar avbjóðandi uppgávur.

Umframt at vera loðs- og sleipibátur er nýggi sleiparin eisini væl útgjørdur til bjargingaruppgávur, og kann verða viðvirkandi partur av tilbúgvingsini og hevur millum annað tvær FIFI (Firefigthing) vatnkanónir á stýrihústakinum.

MEST hevur veitt loðs- og sleipitænastrætur síðani 1975, tá ið “Skúmarin” varð bygdur.

Seinastu árin hava kundar og vinnan sum heild gjørt vart við tørvin á størri sleipibáti. “Vit eru sera nøgd við, at tað er eydnast okkum at fáa ein sleipibát, sum lýkur øll okkara krøv til ein sleipara á okkara farleiðum”, sigur Mouritz Mohr, stjóri á MEST. Samson kemur at virka kring Føroyar, har tørvur er á honum.

Størri og størri krøv

Tað er greitt, at krøvini til sleipiorku verða størri og størri, kundarnir seta størri krøv.

“Vit hava í mong ár fingið at vita, at sleipiorkan í Føroyum er ov lítil, og at fleiri størri skip tí ikki hætta sær at koma til Føroya. Dømi eru um skip, sum kundu hugsað sær at bunkra í Føroyum, vilja ikki koma at landi, tí sleipiorkan her er ov lítil.”

MEST hevur tosað við fleiri reiðarí og havnir, sum siga, at henda støddin á sleipibáti fyrítøkan hevur keypt, er tað kundarnir ynskja.

“Taka vit t.d. tangabátin “Maersk Edgar”, sum kom inn á Skálafjørðin í 2014, so kravdi hann í veruleikanum tveir sleipibátar av hesum slagnum, sum MEST nú hevur ognar sær. Men teir vóru ikki til tá og hevur skiparin tá gjørt sína meting út frá góða veðrinum, at tað var í lagi at leggja at kortini.” Mouritz Mohr væntar og vónar, at henda nýggja íløgjan í ein størri sleipibát fer at verða góð ikki einans fyri MEST men fyri alt Føroya land. Kann hon so eisini gera, at fleiri størri skip fara at koma til Føroya, so er eisini nógv vunnið við tí.

Størri skip innan eitt nú ferða-, fiski- olju- og flutningsvinnuna kunnu framyvir í nógv størri mun koma til og frá bryggju í Føroyum. Nýggi sleiparin hjá MEST, sum hevur munandi størri togmegi enn verandi sleiparar í landinum, kann nevnliga í stóran mun nøkta tørvin hjá størri skipum .

Her eiga vit eisini at hava í huganum ta spennandi verkætlanina, sum bæði vinnan og myndugleikarnir arbeiða við, nevnliga at gera Føroyar til ein marítiman tilfeingisdepil. Tvs. at roynt verður at fáa útlensk reiðarí at lata síni skip, sum sigla tvørtur um Atlantshav ella til og frá Arktis, at leggja leiðina inn í føroyska havn at keypa vørur og tænastrætur.

Oljan.fo

Veritas skal siga 1000 fólki um starvi

13.05.2016 - 17:31

Det Norske Veritas GL hevur boðað frá at umleið 1000 fólk missa arbeiði hjá teimum.

E24 skrivar at orsøkin skal vera at virksemin innan olju- og gassídnaðin er minkað so nógv.

Catrine Torp, kunningarstjóri hjá DNV GL, sigur at tey síggja nú at neiliga gongdin heldur fram í 2016, og tí velja tey at siga fólk um starvi nú.

Fyri einum ári síðani blivu 500 fólk hjá DNV GL uppsøgd. Tað verður einki sagt um í hvørjum ondum, og hvussu nógv fólk á hvørjum stað fara at missa arbeiði.

Norska Veritas legði í 2013 saman við Germanischer Lloyd. Tað arbeiða í dag umleið 15.000 fólk hjá felagnum í 100 londum.

Føroyingar gera risastórt oljuskip klárt til Atlantsmótið

14.05.2016 - 13:41

Í hesum døgum eru einir 20-25 mans frá føroysku fyrirkuni PAM-Offshore Service til arbeiðis umborð á einum av heimsins størstu oljuskipum og gera tað klárt til at sigla seinasta teinin á longu ferðini úr Suðurkorea til Haugesund í Norra og víðari á endastaðið, Schiehallion oljuleiðirnar eystan fyri føroyska markið.

Glen Lyon er ein sonevndur FPSO bátur, tvs. framleiðslu- og goymsluskip, gjørt á Hyundai verksmiðjuni í Suðurkorea. Haugesund er síðsti steðgur, áðrenn skipið fer út á Schiehallion-feltið. Har fer tað at avloysa tað gamla skipið, sum hevur verið har í mong ár.

Áhugavert og merkisvert at bíta merki í, at til at leggja seinastu hondina á skipið, sum fer at liggja tætt upp at føroyska markinum, eru føroyskir handverkarar, elektrikarar og smiðir frá PAM. Her skulu teir m.a. vera við til tær síðstu fyrireikingarnar, so sum marine- og produktiónsaktivitetir og assistera BP í samband við funktiónstest av mekanismu. Mánaðarskiftið mai-juni fer skipið á feltið vestan fyri Hetland, har tað komandi 20 árinum skal taka upp 400 milliúnir tunnur av olju.

Skipið, sum er heimsins størsta av sínum slag at arbeiða í harðbalnum havøki, er útgjørt við tí allar nýggjastu tøkni, ið skal gera tað lættari og bíligari at fáa oljuna upp og viðgera hana umborð, áðrenn hon verður flutt við smærri tangaskipum til lands. Higartil er hon farin til Sullom Voe oljuterminalin í Hetlandi, men møguliga fer hon nú beinleiðis til St Fergus oljuterminalin í Skotlandi, áðrenn hon loksins fer út á marknaðin.

At júst føroyskar hendur verða tær seinastu at leggja síðstu hond á liðuggerðina av hesum risaskipi, áðrenn tað fer á oljuleiðirnar nærhendis Føroyum at taka olju upp úr undirgrundini, er ikki sørt hugvekjandi, tá hugsað verður um, at nettupp oljuútbyggingar og framleiðsla í bretskum øki vestan fyri Hetland, hava havt og koma møguliga eisini at fáa týðning fyri komandi útbjóðingar á føroyskum øki. Tað hevur nevniliga víst seg, at tá olja og gass eru funnin hinumegin okkara mark, tá eru oljufeløgini eisini farin at hyggja longur vestureftir og norðureftir, eitt nú móti tí stóra føroyska økinum.

Tá Schiehallion oljufeltið og grannafeltið Foinaven vórðu funnin í 90-unum gav tað alt tað fyri eitt afturljóð á føroyska landgrunninum. Oljufeløgini søgdu straks, at hetta borgaði fyri, at kolvetni eisini mundu vera goymd í undirgrundini í næsta grannalagnum, nevniliga Føroyum. Eftir tað vóru kolvetni staðfest í føroysku undirgrundini, tó at einki lönandi fund enn er gjørt. At einans 9 brunnar eru boraðir útilokar tó ikki, at tað ikki fara at verða gjørd lönandi fund í framtíðini.

Glen Lyon, sum er tað mest framkomna oljuskip av hesum slagnum í heiminum, fer at vera ein týðandi varði í framtíðar leitingini á Atlantsmótinum ella í Norðuratlantshavi, sum oljufeløg nú eru farin at kalla alt økið her fyri norðan og vestan.

Áhugavert er eisini at bíta merki í, at føroyskar hendur hava eisini havt ein fingur við í spælinum, tá skipið varð bygt í Suðurkorea. Tá vóru fólk frá Føroya Tele umborð og settu upp útgerðina, sum er partur av avtalu millum BP og Føroya Tele um brúk av tænastráum frá Shefa samskiftiskaðalinum, eitt samstarv, sum hevur virkað fyrimyndarliga væl og sum hevur sett føroysku fyrirkuna á altjóða oljukortið. Umframt Glen Lyon so er Shefa kaðalin eisini bundin í aðrar installatióinir eystan fyri markið. Sí eisini komandi grein um vónirnar hjá bretsku oljuranum BP til hetta økið.

Og aftur til har vit byrjaðu, nevniliga í Haugesund í Norra, har føroyskir handverkarar nú gera spildurnýggja oljuskipið Glen Lyon klárt at halda fram við oljuframleiðsluni við markið. Boð eru framvegis eftir føroyskum handverkarum skilja vit. Umframt hesa uppgávuna hava teir eisini fleiri aðrar spennandi arbeiðsuppgávur. Í lýtuni hevur PAM umleið 100 fólk til arbeiðis í Norra, so tað gongur aftur tann rætta vegin. Fyri ikki so langari tíð síðani var talið nógv lægri, hetta vegna niðurgongdina í vinnuni, men nú sær tað út til at ganga uppeftir aftur. Tá mest var at gera vóru upp til 230 fólk frá PAM til arbeiðis í norsku oljuvinnuni.

Oljan.fo

BP sær stórar møguleikar í Norðuratlantshavi

15.05.2016 - 10:06

Nú um dagarnar gjørdi skotski oljujournalisturin Jeremy Cresswell frá blaðnum Press and Journal nógv burtur úr framtíðini á Atlantsmótinum, her serstakliga økinum vestan fyri Hetland, í samrøðu við leitistjóran hjá BP fyri Norðsjógvin og Atlantsmótið, Mark Thomas.

Hann sigur, at økið vestan fyri Hetland, sum hann eisini velur at kalla Norðuratlantshav, er einki minni enn eitt gullnám fyri BP og fer felagið at halda fram at gera íløgur her komandi mongu árinum.

“Fyri BP er økið vestan fyri Hetland, okkara framtíð. Tað, sum hetta økið fer at verða fyri og týða fyri BP í 2020-unum og 2030-unum, var Forties oljuskipanin fyri BP í 80-unum og 90-unum. Vit fara at verða kendir sum fyrstøðufelagið við røttu avgerðunum og okkara samleiki fer at verða tengdur at økinum vestan fyri Hetland í nógv ár aftrat.”

Nú føroyskir myndugleikar eru við at fyrireika eina komandi leitiútbjóðing er neyvan nakar ivi um, at partur av íblástrinum stavar frá bæði royndunum og ætlanunum hjá einum oljurisa sum BP, ið er so virkið eystan fyri føroyska markið.

At áhugin fyri Atlantsmótinum, sum Føroyar jú eru ein partur av, er vaksandi, gongur aftur sum ein reyður tráður í greinini hjá kenda skotska oljurnalistinum, sum eisini mangan hevur viðgjørt føroysku oljuleitingina í sínum greinum. Her tvey kut úr greinini í Energy Voice hjá Press and Journal: “As the North Sea's remaining reserves continue to deplete, oil companies are increasingly focusing on the hostile waters of the North Atlantic.

BP is already investing in the Clair and Clair Ridge projects while Total has recently begun producing gas from the Laggan-Toremore fields.”

Jeremy Cresswell, orkublaðstjóri á stóra Aberdeen tíðindablaðnum “Press and Journal”, ger ta niðurstøðu í greinini, at hetta økið umboðar framtíðina hjá bretsku oljuni.

Hann vísir á, at tað heilt givið fara at verða gjørd nýggj og stór fund her. Og tað eru eisini onnur stór oljufeløg, sum júst í hesi løtu eru virkin í økinum og sum fylgja sera væl við gongdini.

Og Cresswell, sum er kendur fyri at vera ein sera krittiskur oljurnalistur, fýrir ikki fyri at siga sína ærligu hugsan um framtíðina í okkara næsta grannalag:

“In a sense, perhaps the adventure west of Shetland has barely begun.

The first barrel is expected to flow through Glen Lyon at the end of this year, with production predicted to continue until 2035.”

Tvs. at ævintýrið vestan fyri Hetland ella sæð við føroyskum eygum, eystan fyri Føroyar, er bara júst byrjað.

Ikki eiti á bjartskygni um alt grannalag okkara, tá tað um framtíðar oljuleiting og framleiðslu ræður.

Niðurstøðan er greið: oljufeløg og bretske myndugleikar fara at gera alt teir eru mentir at brúka orku uppá hetta økið í Norðuratlantshavi í framtíðini. Og eingin ivi er um, at hetta fer at dryppa á Føroyaøkið eisini og harvið gera tað munandi lættari hjá føroyskum myndugleikum at marknaðarføra føroyska økið til leiting í framtíðini. Livst so spyrst.

Oljan.fo

Norðborg farin á sildaveiðu

13.05.2016 - 09:18

Uppsjóvarskipið, Norðborg, hevur júst landað svartkjaft í Ánunum.

Norðborg loysti mikunáttina, og teir settu kós eystureftir. Vit spurdu um teir vóru lidnir við svartkjaftakvotuna, men fingi upplýst at teir hava kvotu eftir, men at svartkjafturin var ov lítil, sum skipini fáa í løtuni, og tí valdu teir at fara á sildaveiðu.

Sildin verður skorin til flak og rundfryst.

Fiskur.fo

Ruth hevur fiskað fyri umleið 30 mió krónur

13.05.2016 - 11:55

Danska uppsjóvarskipið, Ruth, ið varð latið eigarunum í mars mánað, hevur fiskað fyri umleið 30 mio krónur higartil.

Ruth hevur gjørt fýra túrar eftir svartkjafti við Írland, og fiskiskapurin hevur verið góður. Upplýst verður at hesir fýra túrarnir, hava givið felagnum eina inntøku á umleið 30 mio krónur.

Ruth landaði í Skagen í síðstu viku, og tá ið teir høvdu landað fór skipið í dokk í Skagen, har ymiskt arbeiðið skal gerast. Eitt nú skal alt skipið málást av nýggjum. Eisini skulu nøkur eftirlit gerast.

Tá ið Ruth hevur verið í dokk, verður farið á sildaveiðu. Væntandi fer Ruth aftur til fiskiskap fyrst í juli.

Fiskur.fo

Grunnabarð seldur til Noregs

14.05.2016 - 16:01

Uppsjóvarskipið úr Lopra er selt til eitt felag í Noreg.

Sambært heimasíðuni hjá Skipaskrásetingini teygjan.fo, so er Grunnabarð seldur til norska felagið Ice Fjord AS. Hvat søluprísurin á skipinum er, vita vit ikki.

Vit fingur upplýst fyri tíð síðan, at Grunnabarð varð seldur til eitt felag í Svøríki, men stutt eftir hetta kom Kringvarpið við tíðindunum um, at Grunnabarð skuldi á tvingsilssølu, og nú stendur at lesa á heimasíðuni hjá Skipaskrásetingini, at skipið er selt til Noregs. Grunnabarð varð skrásettur í føroyska flotanum í mars í 2013. Fiskur.fo

Esvagt hevur selt eitt av elstu skipunum til upphøggingar

14.05.2016 - 21:36

Danska offshore felagið, Esvagt, hevur selt eitt av teimum elstu skipunum í flotanum til upphøggingar í Týsklandi.

Talan er um veitingaskipið Esvagt Omega, ið er heili 40 ár. Esvagt Omega hevur verið partur av flotanum hjá Esvagt seinastu 28 árin.

Esvagt Omega er nummar nýggju í røðini av teimum elstu skipunum í Esvagt flotanum, og skipið er nú selt til upphøggingar í Papenburg í Týsklandi.

Skipið fór úr Esbjerg við kós móti týska býnum síðsta vikuskiftið.

Fiskur.fo

Jupiter kemur á Fuglafjørð í kvøld við 2550 tonsum

14.05.2016 - 23:42

Nótaskipið skal landa svartkjaft til Havsbrún.

Jupiter hevur roynt sunnanfyri í føroyskum sjógvi, og teir hava 2550 tons av svartkjafti.

Fiskiskapurin hevur verið smáligur seinastu dagarnar. Jupiter byrjaði túrin mánadagin.

Tá ið teir hava landað, verður fari nýggjan túr eftir svartkjafti.

Fiskur.fo

Beinur fer á sildaveiðu í kvøld

15.05.2016 - 14:50

Danska uppsjóvarkipið, ið familjan Tindskarð og Gunnar Nolsø eiga, fer á sildaveiðu í kvøld.

Skipið hevur ligið seinastu tíðina, av tí at skipið ikki fekk part av donsku kvotuni eftir nebbasild, ið er minka munandi í ár. Áðrenn hetta fiskaði Beinur svartkjaft.

Tað hevur fingið øði í fleiri danskar reiðarar, at teir ikki hava fingið kvotu at fiska nebbasild, av tí at teir ikki eru samdir við serfrøðingum í at stovnurin er illa fyri.

Hetta verður ein av seinastu túrunum, ið Beinur ger undir donskum flaggið. Skipið er selt til eitt svenskt reiðarí, og skal latast eigarunum móti endanum í juni.

Reiðaríið, ið eigur Beinur, byggir í lýtuni eitt nýtt uppsjóvarskip, á Karstensen Skibsværft í Skagen, og hetta skipið verður latið eigarunum um hálfan juli.

Fiskur.fo

Laila av Reyni hevur aftur gjørt allar Miss Universe kjólarnar

13.05.2016 - 11:46

Kjólasmíðgevin Laila av Reyni hevur veruliga sligið sítt navn fast í umhvørvinum kring vakurleikakappingarnar bæði sum smíðgevi av kjólum, og sum partur av toyminum, ið stendur fyri fyrireikingunum av tí lokalu donsku kappingini.

Leygarkvøldið verður stóra finalan í Miss Universe, Miss Earth og Miss International Denmark 2016 í Keypmannahavn.

Allir 15 finalistarnir verða aftur í ár í kjóla frá Lailu av Reyni, sum hon hevur smíðgivið til høvið. Eisini verða fleiri av hennara kjólum at síggja á tí reyða teppinum sama kvøldið.

Sangurin “Cover” frá nýggjastu útgávuni, “Stay” hjá Lailu av Reyni, er eyðkennislagið fyri Miss Universe Denmark 2016, og skal framførast av Lailu av Reyni sjálvt finalukvøldið.

Portal.fo

Bara eitt norðurland við í finaluni í kvøld

14.05.2016 - 17:23

Síðsta umfar í Eurovision, eisini nevnt Melodi Grand Prix, verður í Stokkholm í kvøld. Undan stóru finaluni er greitt, at einans Svøríki av norðurlondum verður við.

Ísland og Finnland megnaðu týskvöldið ekki at syngja seg víðari til finaluna týskvöldið í fyrru hálvfinaluni, og hóskvöldið í seinnu hálvfinaluni voru Noregi og Danmark ov stutt. Hóast bara eitt norðurland er við í finaluni í kvöld verður helst talan um eitt gott og stórt show. Eitt kemur kendi sangarin Justin Timberlake á pallin. Russland hefur verið stórfavorittur at vinna í fleiri mánaðar, men alt bendir á at slagið í kvöld fer at standa millum Australia, Ukraina, Frakland og Russland.

Samanlagt eru 26 lond við í finaluni í kvöld. Tíggju lond sungu seg víðari týskvöldið og tíggju onnur lond hóskvöldið. Svørríki longu frammanundan tryggjað sær pláss í finaluni við at vera vertur. Umframt tað eru Stóra Bretland, Italia, Týskland, Spania og Frakland sjálvskrivaði í finaluni. Eurovision finalan verður eitt nú víst á DR1, RUV, SVT1 og NRK1 og byrjar klokkan 20 føroyska tíð. Portal.fo

Barcelona spanskur meistari

14.05.2016 - 19:51

FC Barcelona tryggjaði sær í kvöld spanska meistararheitið við einum sigri á Granada. Undan dystinum var rættiligur spenningur tí bara eitt stig var á muni millum Barcelona og nærmastu kappingarneytarnar Real Madrid. Mótstøðuliðið hjá Barcelona í dag hevði einki at spæla fyri. Dystirnir hjá liðunum báðum voru leiktir samstundis og tí gjørdist tað enn meiri spennandi. Tá átta minuttir voru leiktir legði Christiano Ronaldo Real Madrid á odda 1-0. Sostatt var meistararheitið knappliga at finna í Galicien har Real Madrid spældi móti Deportivo La Coruña. Tíggju minuttir seinni fekk Barcelona hol á. Luis Suarez skoraði tá trygt til 1-0 til Barcelona móti Granada. Løtu seinni var aftur mál til Real Madrid, men tað gjørdi ongan mun, tí Barcelona hevði takið á dystinum móti Granada og vann trygt 3-0. Luis Suarez skoraði øll trý málini. Barcelona endaði sostatt á 91 stigum meðan Real Madrid fekk 90 stig. Hetta er 24. ferð, at Barcelona hevur vunnið meistararheitið.

Granada - FC Barcelona (0-3)

Deportivo La Coruña - Real Madrid (0-2)

Portal.fo

FC Suðuroy snávaði á Eiðinum - Nú eru sjev stig upp til ovastu liðini

15.05.2016 - 13:00

Heldur óvæntað vann Víkingur trupla útidystin í Vági móti FC Suðuroy í gjár. Og tá Giza Hoyvík og NSÍ eisini taptu, samstundis sum EB/Streymur og 07 Vestur vunnu, merkir tað, at tey bæði seinast nevndu lögdu seg enn longur framum hini liðini í 1. deild. Í 2. deild vann Royn enn einaferð, og er harvið enn á odda í deildini.

FC Suðuroy legði seg á odda í fyrra hálvleiki í heimadysti sínum móti Víkingi, og alt tóktist at ganga sum tey flestu væntaðu. Men so javnaði Víkingur og móti endanum tók vitjandi liðið enntá øll trý stigini eisini. Hetta kemur dátt við hjá FC Suðuroy, sum hevði gyltan móguleika at vinna sær rímuliga tryggja plasering sum frontrennari av liðunum sum elta oddaliðini bæði, 07 Vestur og EB/Streym.

Oddaliðini vunnu sínar dystir sannførandi og nú hevur 07 Vestur eisini veruliga fingið gongd í danska áloyparin, Søren Nielsen. Søren skeyt heili fyra av teimum átta málunum í knúsandi stórsigri teirra á NSÍ við Løkin í gjár. Úrslitið bleiv heili 8-4 til 07 Vestur. EB/Streymur vann 3-0 á Giza Hoyvík, sum eftir nakrar góðar dystir í steypakappingini, nú kann fokusera fult og heilt á landskappingina.

Heima á Sandi tók B71 móti AB. Dysturin endaði við javnleiki 1-1, og tað munnu argjamenn ivaleyst verð fegnari um enn sandoyingar. Úrslitið hevur við sær, at liðini enn liggja á teimum báðum niðastu plássunum í deildini.

Í Havn tók HB móti KÍ, og keðiliga gongdin hjá HB heldur fram. Liðið hevur nú ikki vunnið síðan 20. apríl, tá tað eydnaðist at vinna 4-2 við Løkin. Seinast stig kom á kontuna var umfarið aftaná, tá tað eydnaðist at fáa 3-3 javnleik við sær heiman av Sandi. Í gjár vann KÍ 2-0 í Gundadali, og tað má kennast svárt.

Í 2. deild heldur Royn fast um oddasessin. Royn hevði vitjan av grannanum úr TB, og tað stóð longi á jøvnum. Royn fekk síðani tillutað brotspark, men skotið frá Jón Thomsen varð væl bjargað av TB málverjanum, Hugini Albinus. Móti endanum av dystinum eydnaðist tað tó heimaliðnum at leggja seg

á odda, og, fyra minuttir inni í yvirtíðini, eisini at økja um munin til endaligu støðuna 2-0.

Úrslit:

1. deild:

B71 - AB 1-1 (1-0)

1-0: Johan Hendrik Lydersen

1-1: Beinir Henriksen

FC Suðuroy - Víkingur 1-2 (1-0)

1-0: Mamuka Toronjadze

1-1: Arnbjørn Svensson

1-2: Tonni Thomsen

NSÍ - 07 Vestur 4-8 (1-5)

0-1: Søren Nielsen

0-2: Jákup S. Olsen

0-3: Holgar Durhuus

0-4: Søren Nielsen

1-4: Jann Benjaminsen

1-5: Søren Nielsen

2-5: Andri Benjaminsen

2-6: Søren Nielsen

2-7: Jákup S. Olsen

3-7: Aron Knudsen

4-7: Dávid á Roykheyggi

4-8: Tóki á Lofti

EB/Streymur - Giza Hoyvík 3-0 (1-0)

1-0: Ragnar B. Danielsen

2-0: Ragnar B. Danielsen

3-0: Brian Olsen

HB-KÍ 0-2 (0-0)

0-1: Jóannes Danielsen

0-2: Aksel Danielsen

Portal.fo

Toppur mætir botni í Gundadali og klassikari verður í Djúpumýru

15.05.2016 - 15:10

Ítróttur > Ítróttur > Fótboldtur

Í morgin, annan hvítusunnudag verður fult umfar í Effodeildini á skránni kring landið, og í Klaksvík tekur KÍ móti HB í gamla fótboldsklassikaranum. Ártalsfeløgini B36 og B68 mótast í Gundadali, og har er tað talan um dyst millum topp og botn. Hesin dystur byrjar klokkan 17:15. Hinir fyra byrja allir klokkan 15:00.

Tvífaldi froyameistarin, og oddaliði í Effodeildini í lýtuni tekur móti B68 í morgin, og har má B36 metast sum stórfavorittur. Gamaní fekk B68 ein imponerandi 2-2 javnleik móti Víkingi í farna umfari, men væntað verður ikki, at tað fer at eydnast toftamonnum at endurtaka bragdið.

KÍ hevur veruliga fingið luft undir veingirnar, og liðið liggur í lýtuni á einum deildum fyrsta plássi. Hetta er frægasta plasing hjá KÍ, um hetta mundið á kappingini í mong ár, og fótboldsfepurin er byrjaður at spjaða seg millum norðingar. Spenningurin hevur verið serliga intensur seinastu dagarnar, tí ikki einans er KÍ oddaliði í bestu deildini, men nú kemur arvafiggindin úr høvuðsstaðnum á vitjan. Nú skal alt setast á pláss í Klaksvík. Hjá HB tykist tað trupult fyri tíðina, og liðið hevur ringt við at lata verjurnar upp. Ov lítil ferð er á bóltumganginum, og tað er heilt nakað annað enn hvat vit sóu fyrstu umførini. Tá spældi HB við tí rúkandi ferð og tók fleiri á bóli.

Úti í Vika á Argjum vitjar TB í morgin, og hetta kann vísa seg at gerast ein sera týðningarmikil dystur. Ein av teimum sum verða kallaðir seks-stigs-dystir. Vinnur TB verður eitt op á sjei stig niður til AB og

meira niður til B68, men vinnur AB hinvegin, verður hetta op minkað niður í bert eitt stig. Tað verður væntað at dysturin verður bæði tættur og spennandi.

Víkingur sum eitt stutt skifti lá á odda í Effodeildini fær í morgin vitjan av ÍF, og í Sarpugerði má Víkingur metast sum favoritturin. Eitt vakið eyga má tó havast við Adeshina Lawal, sum er sera vandamikil áloypari, um hann bara fær eitt sindur av plássi.

Við Løkin verður ein uppgerð millum eystara og vestara arm á Skálafjørðinum. Við fyrimuninum av heimavølli og við stórspælandi málrevinum, Klæminti A. Olsen og sera væl upplagda uppleggjaranum Árna Frederiksberg á odda eigur NSÍ at metast sum favorittur móti Skála í morgin. Skála hefur tó mangan argað grannan eystanfyri fjørðin, og sovorið hefur tað við at seta seg í høvdið á leikarunum. Hvussu tað fer at spæla av í morgin, tað fáa vit at síggja.

Dystarskrá:

2. Hvítusunnudag

kl. 15:00 AB - TB

kl. 15:00 KÍ - HB

kl. 15:00 NSÍ - Skála

kl. 15:00 Víkingur - ÍF

kl. 17:15 B36 - B68

Portal.fo

Møgulig bumba funnin á Old Trafford - Dysturin er avlýstur

15.05.2016 - 15:25

Ein mistonkiligur pakki varð stutt undan dystarbyrjan funnin á Old Trafford leikvøllinum í Manchester. Manchester United skuldi taka móti Bournemouth á síðsta leikdegnum í Premier League í dag klokkan 15, men nú er dysturin avlýstur, skrivar BBC á heimasíðuni.

Hópin av áskoðarum vóru komin inn á leikvøllin, men so komu boð yvir hátalararnar, at tey sum sótu á Stretford End og tey sum sótu á Sir Alex Ferguson Stand máttu út beinanvegin. Ongi onnur boð komu í fyrstu atløggu, men eftir nakrar minuttir varð greitt, at ein mistonkiligur pakki varð funnin, og servand lið hjá løgregluni blivu alt fyri eitt boðsend.

Hinumeigin á leikvøllinum sótu fólk enn spyrjandi og stúrin, men nú eru tey eisini á veg út haðani.
Portal.fo

Tottenham spældi sær av við annað pláss

15.05.2016 - 17:13

Eitt søguligt Premier League ár, har Leicester óvæntað gjørdist meistari er nú av. Seinasta umfar varð avgreitt í dag.

Leicester hevði longu undan síðsta leikumfarinum í dag tryggjað sær meistaraheitið, men høvdu ein truplan dyst móti Chelsea. Tað bleiv ein sera spennandi dystur við nógvum møguleikum og liðini fóru av vøllinum við einum stigi í part við úrslitinum 1-1.

Ein tann mest merkisverdi dysturin í dag var dysturin millum Newcastle og Tottenham. Nærmasti kappingarneytin hjá Leicester í ár endaði við at tapa dystin 5-1 á niðurflytarunum úr Newcastle og Tottenham spældi sær sostatt av við annað plássi í Premier League.

Tí Arsenal við sigri á Aston Villa tryggjaði sær trý stig og kom tí upp á 71 stig, meðan Tottenham einki stig fekk og hefur tí framvegis 70 stig.

Hóast Newcastle eyðmýkti Tottenham í dag var tað ikki nokk, tí niðurflytingin er ein veruleiki.

Norwich City og Aston Villa flyta niður í Championship saman við Newcastle.

Úrslit í dag

Arsenal - Aston Villa (4-0)

Chelsea - Leicester (1-1)

Everton - Norwich City (3-0)

Newcastle United - Tottenham (5-1)

Southampton - Crystal Palace (4-1)

Stoke City - West Ham United (2-1)

Swansea - Manchester City (1-1)
Watford - Sunderland (2-2)
West Bromwich Albion - Liverpool (1-1)
Manchester United - Bournemouth (Avlýstur)

Stigatalvan sær soleiðis út eftir 38 umfør

1. Leicester City (81 stig)
2. Arsenal (71 stig)
3. Tottenham (70 stig)
4. Manchester City (66 stig)
5. Southampton (64 stig)
6. Manchester United (63 stig)
7. West Ham United (62 stig)
8. Liverpool (60 stig)
9. Stoke City (51 stig)
10. Chelsea (50 stig)
11. Everton (47 stig)
12. Swansea City (47 stig)
13. Watford (45 stig)
14. West Bromwich Albion (43 stig)
15. Crystal Palace (42 stig)
16. AFC Bournemouth (42 stig)
17. Sunderland (39 stig)
18. Newcastle United (37 stig)
19. Norwich City (34 stig)
20. Aston Villa (17 stig)

Portal.fo

So stórt at tað ikki kann brúkast

13.05.2016 - 18:26

Heimsins størsta bingjuskip, tað 399 metra langa Benjamin Franklin, sum varð sett í sigling í desember mánaði, er ov stórt til amerikanskar havnir.

Skipið, sum franska reiðaríið CMA CGM eigur, var ætlað at sigla úr asiatskum havnum til havnir á vesturstrond USA, men hesar havnir eru ikki egnaðar til so stór skip, so Benjamin Franklin siglir nú millum Asia og Evropa ístaðin, skrivar norska Dagbladet.

Longu á jomfrúferðini var greitt, at skipið var ov stórt til at sigla upp á Amerika. Havnirnar kundu ikki avgreiða skipið á nøktandi hátt, tí havnirnar hava ikki neyðuga dýpið, kranar ella infrakervi annars, og tí kundi kapasiteturin á skipinum ikki gagnnýtast.

CMA CGM hevur tí tikið avgerð um at seta minni skip inn í hesa rutuna ístaðin fyri Benjamin Franklin, sum ístaðin siglur á Evropa nú.

Minkandi eftirspurningurin hevur ført við sær, at ein ógvusligur yvirkapasitetur er á farmaskipamarknaðinum í løtuni. Tað hevur ongantíð fyrr verið biligari at flyta vørur runt á skipskjøli. Ein kinesisk uppgerð vísir, at tað í mars mánaði kostaði 400 dollarar at flyta eina 13 metra bingju úr Shenzhen í Kina til Rotterdam í Hollandi. Eitt ár frammanundan kostaði tað oman fyri 1.000 dollarar. Kostnaðurin er so lágur, at tað loysir seg betri at lata vørur sína sigla runt í eini bingju, enn at goyma hana á einum lagri uppi á landi, vísir ein uppgerð, sum flutningsfyrirøkan Flexport hevur gjørt. Orsøkin er at finna í kinesiska búskapinum, sum hevur verið orsøkin til vøksturinum í heimsbúskapinum seinastu árin.

Kinesiski útflutningurin var í februar í ár yvir 25 prosent lægri enn fyri 12 mánaðum síðani. Eygleiðarar høvdu roknað við eini minking upp á 12,5 prosent, men hon vísir nú at vera tað tvífalda.

Búskaparvøksturinum í Kina var 6,9 prosent í fjør. Hetta vildi verið eitt dreypatal fyri allar vesturlenskar búskapir, men í Kina var talan um lægsta vøkstur í 25 ár.

Minkandi vøkstururin skal síggjast í sambandi við stóru skuldina, sum landið er komið í. Kinesisk feløg hava størstu skuld í verðini – 16 billiónir dollarar – og framvegis í vøksstri, skrivar dagbladet.no.

Portal.fo

Liljan Weihe: - Heðin flýggjar og flytir fokus

13.05.2016 - 21:47

Heðin Mortensen, borgarstjóri og lögtingsmaður, leggur í tíðindaskrivi í dag eftir Kringvarpinum. Undir yvirskriftini "Karaktermorð í bestu senditíð" stendur hann sjálfur sum bødil og karaktermyrðir starvsfólk í Kringvarpinum og blaðstjóran á Dimmalætting. Hetta skivar Liljan Weihe, tíðindaleiðari í Kringvarpi Føroya í viðmerking til skriv frá Heðini Mortensen, lögtingsmanni fyri Javnaðarflokkinn.

- Við 624 orðum niðurger Heðin Mortensen starvsfólk í Kringvarpinum og leggur okkum undir at manipulera, at gera gølujournalistikk, at vera ósaklig og heft í okkara tíðindaflutningi. Uppáhald, sum uttan dokumentatión, eru hálað úr leysari luft, sigur Liljan Weihe millum annað.

Heðin Mortensen, borgarstjóri í Havn og lögtingsmaður fyri Javnaðarflokkinn hevur gjørt hópín av beinleiðis og bandaðum samrøðum við Kringvarpið sigur Liljan Weihe, og hon vísir á, at so seint sum 27. apríl - sama kvøldið sum 2. viðgerðin av broytingini av hjúnarbandslógini var fyri í Løgtinginum - gjørði Heðin bandaða samrøðu við Dag & Viku umframt Útvarpið. So hatta misálitið hjá Heðini móttvegis Kringvarpinum má vera íkomið í seinastuni, sigur tíðindaleiðarin í Kringvarpi Føroya.

- Í Degi & Viku í gjár vildu vit hava at vita, hví Heðin Mortensen knappliga var farin av landinum beint áðrenn 3. viðgerð av broytingunum í hjúnabandslógini og settu okkum tí í samband við hann. Vit skjalfestu, at Tórshavnar Kommuna hevði bílagt borgarstjóranum ein einvegis ferðaseðil til Írlands minni enn eitt samdøgur áðrenn hann sum tinglimur skuldi atkvøða í einum umstríddum máli, sum hann higartil hevði havt eina ógreiða støðu til, sigur Liljan Weihe.

Sambært tíðindaleiðaranum fekk Kringvarpið endiliga samband við Heðin Mortensen eftir at hava ringt og sent sms-boð fleiri ferðir. Avtalað varð at tosa saman, eftir innslagið um ferðina til Cork.

- Vit tosaðu við hann eina góða løtu og avtalaðu at tosa saman, tá innslagið um ferðina til Cork var liðugt. Heðin Mortensen var seinnapartin sinnaður at gera bandaða samrøðu, men vildi fyrst síggja innslagið. Hann segði seg heldur vilja sleppa beinleiðis, men vit greiddu honum frá, at ikki ber til at síggja innslagið á sendaranum, sum vit nýta at senda beinleiðis við úr býnum. Um hann vildi síggja innslagið áðrenn, so kundi hann koma niðan í Kringvarpið, hyggja eftir innslagnum og eftirfylgjandi gera eina samrøðu. Tað skilti hann, sigur tíðindaleiðarin.

Tá innslagið var liðugt og klokkan nærkaðist fimm seinnapartin í gjár, og bæði journalisturin og redaktørurin á Degi & Viku ringdu fleiri ferðir til Heðin Mortensen og sendu honum sms-boð. Loksins fingtu tey fatur á honum og tá vildi hann sleppa beinleiðis í tíðindasendingina. Hetta bar sambært Liljuni ikki til, og vísti á avtaluna teirra millum. Nú vildi Heðin líka tosa við sínar ráðgevar og síðani ringja aftur. Hetta gjørði hann ikki, sambært tíðindaleiðaranum. Men nakrar minuttir eftir hetta skrivaði borgarstjórin eini boð, har hann segði, at hann ikki ynskti at gera nakra bandaða samrøðu.

- Góði Heðin, tað er ósømiligt fyri ein fólkavaldan politikara at karaktermyrða ein heilan stovn við ógrundaðum pástandum. Journalistar skulu skjalfesta og miðla vitan til borgaran. Tað er okkara evsta uppgáva at vera á varðhaldi. Serliga, tá talan er um politikkarar, sum umsita skattgjaldarans pengar.

- Heldur tú teg hava verið fyri órætti, er at nýta røttu mannagongdirnar. Miðlarnir í Føroyum virka undir lógini um fjølmiðlaábyrgd. Lógin áleggur okkum at fylgja leiðreglunum um góðan fjølmiðlasið. Um tú ella nakar annar heldur seg hava verið fyri órætti í Kringvarpinum ella í nøkrum øðrum miðli, so er at kæra til Fjølmiðlanevndina, sum síðani tekur avgerð í málinum. At skjóta journalistin við upphaldum um "gølujournalistikk", "karaktermorð" og "persónsálop" er bæði at flýggja undan ábyrgd og at flyta fokus. Sigur Liljan Weihe, tíðindaleiðari í Kringvarpi Føroya.

Portal.fo

Obama rósti Norðurlondum

14.05.2016 - 11:01

Norðurlendskur toppfundur er í hesum døgum í USA, har forsætisráðharrarnir úr Norðurlondum hittast við Obama forseta, har millum annað verður tosað um trygdarpolitikk og flóttafólkakreppuna. Og Norðurlond fingtu rósandi orð frá amerikanska forsetanum, tá hann helt vælkommstalu í dag, sigur Stéphanie Surrugue, USA-korrespondentur hjá DR.

Millum annað helt Obama fyri, at heimurin hevði verið eitt betri stað, um fleiri lond vóru sum Norðurlond, og serliga helt Obama forseti nógv um fleiri norðurlendsk kjarnuvirði, so sum grøn orka, javnstøðu og altjóða skyldur.

Serliga legði forsetin dent á, at Norðurlond "punch above their weight" - at herðar teirra lyfta meira, enn ein kann vænta í altjóða samarbeiði.

Og Obama forseti dugir eisini at vera skemtingarsamur.

- Sosiala ójavnvágín í Norðurlondum er sera lítil. Tað er kanska tí at tey eru so eydnusom, nú tá tey ikki hava so nógvá sól.

Portal.fo

Apple ekki longur heimsins virðismiklasta felag

14.05.2016 - 12:00

Partabrævavirði á Apple er nú tann lægsti í tvey ár, og felagið er ekki longur heimsins virðismiklasta felag.

Tað skrivar business.dk.

Alphabet, ið er felagið, ið eigir Google, hefur nú tikið yvir á toppinum, og er nú virðismiklasta felag. Sambært Per Hansen, íleggingarbúskaparfrøðingi hjá Nordnet, so er orsökkin til, at Apple hefur ekki ment nakað stórvegis seinastu tíðina, samstundis sum at kappingarneytarnir á telefonmarknaðinum hava tikið seg inn á Apple.

Og tá tveir triðingar av umsetninginum hjá Apple kemur frá iPhones, so er úrslitið hareftir, og íleggjararnir aftra seg frá at seta meira pening í felagið.

Alphabet hefur áður yvirhálað Apple sum heimsins virðismiklasta felag, men longu dagin eftir var Apple aftur á plássinum.

Apple líður tó onga neyð. Hóast felagið hefur afturgongd fyri fyrstu ferð í 51 ársfjórðingum, so hevði felagið framvegis eitt yvirskot á 115,3 mió. dollarar í tíðarskeiðnum januar - mars í ár.

Portal.fo

Karin F fekk mest í fiskikappingini

14.05.2016 - 19:09

Akkurát sum í gomlum døgum var í dag skipað fyri fiskikapping. Bátarnir lögdu frá landi klokkan 8 í morgun og komu inn aftur klokkan 17 í dag.

Bárður Simonsen og Jógvan Andreassen í bátinum Karin F fingur mest og fingur teir 111,24 kg í part av toski og hýsu. Eisini fingur teir tann størsta toskin, sum vigaði 5,24 kg.

Nummar tvey gjørdist Jan Kristoffersen við bátinum Andrea. Hann fekk 74,34 kg.

Triðja pláss fekk báturin Jensia. Báturin var mannaður við Niclasi Olsen, Jógvani Joensen og Marner og teir fingur 43,03 kg í part.

20 bátar luttóku og kappingin eydnaðist sera væl, sigur Kári Johansen, sum er ein av fyriskiparunum. Gott lag var í Vágsbotni tá bátarnir komu innaftur. Harmonikutónleikur og sölubúð hefur verið har í allan dag og sólin var eisini frammi.

Heðin Mortensen, borgarstjóri handaði steypið til vinnararnar beint eftir klokkan 18 í kvöld. Talan er um eitt ferðasteyp við navninum "Glitnir steypið".

Tað er ungdómsdeildin hjá B36, sum skipar fyri tiltakinum og nakað av fiskinum var selt á uppboðssølu tá bátarnir komu inn.

Portal.fo

Eurovision: Ukraine yvirhálaði Australia í endaspurtinum

14.05.2016 - 23:46

Tá atkvøðurnar hjá ymisku dómsnevndunum vóru taldar, var Australia langt á odda í Eurovision, men í ár varð talt upp á annan hátt enn vanligt verður. Dómsnevndirnar komu fyrst til orðana, og síðani blivu telefonatkvøðurnar taldar og lagdar afturat aftaná.

Telefonatkvøðurnar góvu Russland fyrsta plássið, Ukraine annað pláss og Australia triðja.

Atkvøðurnar hjá Ukraine vóru nógv til at koppa Australia av tindinum, og harvið vinna Eurovision Song Contest 2016.

Úrslitið:

Dómsnevndirnar - Topp fimm:

1. Australia - 320 stig
2. Ukraine - 211 stig
3. Frakland - 148 stig
4. Malta - 137 stig
5. Russland - 130 stig

Telefonatkvøðurnar - Topp fimm:

1. Russland - 361 stig
2. Ukraine - 323 stig
3. Pólland - 222 stig
4. Australia - 191 stig
5. Bulgaria - 180 stig

Samlaða úrslitið - Topp trý:

1. Ukraine - 534 stig
2. Australia - 511 stig
3. Russland - 491 stig

Portal.fo

Andlát

Jóhan Ólafur Sigurðsson, vanliga nevndur Jóin, ættaður úr Klaksvík, búsitandi í Svínáum, andaðist á Landssjúkrahúsinum hósdagin 12. mai, 75 ára gamal.

Katrin Poulsen, ættað úr Mikladali andaðist á Ellisheiminum í Havn hósdagin, 80 ára gomul.

Karin Breiðaskarð, úr Fuglafirði andaðist mikudagin á Vesturstovu, 96 ára gomul.

Jens Pauli Joensen, Vestmanna, andaðist í heiminum á Grønanesi 11. mai, 82 ára gamal.
